

جناب سیدہ فاطمہ الزہراء . نویں قسط

<"xml encoding="UTF-8?">

ہم گزشتہ مضمون میں جناب سیدہ سلام اللہ علیہا کی شادی کا ذکر کرتے ہوئے ۔ ان کے جہیز کی فہرست تک پہنچے تھے۔ وہ جہیز نبی (ص) کی اطاعت کے دعویدار حضرات سے سوال پوچھ رہا ہے آج کے ہمارے جہیز کو دیکھ کر ، کہ کیا واقعی آپ حضور (ص) کے اتباع کے دعویدار ہیں؟ اس ليئے کہ آجکل ایک جوڑا لا کھوں کا ہے ۔ ایک آیت میں جبکہ قرآن کہہ رہا ہے کہ فضول خرچی کرنے والے شیطان کے بھائی ہیں اور دوسری میں یہ بھی "اور شیطان اللہ کا ناشکر ہے"

نمعلوم کیوں جنتے مشہور مورخ ہیں وہ اس شادی پر زیادہ تفصیلات میں نہیں گئے ۔ ممکن ہے کہ وہ تو گئے ہوں، مگر بعد میں آنے والے سلاطین نے تاریخ بدل دی ہوں کیونکہ سلاطین سارے کے سارے حضور (ص) اور اہل بیت (رض) کا قد گھٹانے میں مصروف رہے اور آج تک ہیں ۔

جبکہ ایک طبقہ مورخین نے اس شادی کا زمین اور آسمان دونوں جگہ منعقد ہونا بڑی تفصیل سے تحریر کیا ہے جو کہ زیادہ تر نزہت المجالس ، صوا ئق محرقہ ، معارج النبوت (ص) اور طبقات ابن سعد سے ليئے گئے ہیں ۔ چونکہ ان میں زیادہ تر واقعات معجزاتی ہیں اور اس کو حضور (ص) اور حضرت سیدہ (رض) کے حوالے سے بیان کیا گیا ہے وہ ہم طوالت کی وجہ سے سارے یہاں درج نہیں کر رہے ہیں ۔ لہذا وہ شائقین اور محبین اہل بیت (رض) وہاں پڑھ لیں ۔ ان کا خلاصہ یہ ہے کہ یہ تقریب شادی آسمان اور زمین دونوں جگہ پر انجام پائی ۔ اور حضرت سیدہ (رض) کو جہیز میں جنت کے قطعات اور شفاعت کی اجازت اللہ سبحانہ تعالیٰ سے عطا ہوئی ۔ یہ حضور (ص) کی اس عظمت کے سامنے جو انہیں بارگاہِ خداوندی میحاصل تھی ، میرے خیال میں یہ کوئی ناممکن بات نہیں ہے ۔ مگر جو منکر معجزات ہیں انہوں نے تو باقی معجزات کو ہی تاریخ سے حذف کر دیا ہے۔ ان کہنا ہے کہ حضور (ص) صرف ایک ہی معجزہ یعنی قرآن دیکر بھیجے گئے تھے۔ جبکہ تمام ثقہ قسم کے مورخین نے حضور (ص) کی سیرت مبارکہ تحریر کرتے ہوئے قدم قدم پر لا تعداد معجزے رقم کیئے ہیں ۔ جو پرانے نسخوں میں تو موجود ہیں، مگر اب نئے نسخوں میں تحریف جا رہی ہے جس کی بہت سی مثالیں ہیں ۔ مجھے ڈر ہے کہ اگر ابھی بھی یہ تاریخی نسخے محفوظ نہیں کیئے گئے تو آئندہ چل کر ساری پرانی کتابیں نئی نسل تک نہیں پہنچ سکیں گی اور اس طرح بقیہ معجزات بھی تاریخ میں متنازعہ بن جائیں گے۔ لہذا محبان رسول (ص) اور اہل بیت (رض) کو چاہیئے کہ وہ ان نسخوں کو جہاں کہیں بھی ملیں دوبارہ شائع کرانٹی نسلوں کے ليئے محفوظ کر لیں۔ ورنہ بعد میں افسوس کرنے کے سوا کچھ نہ بچے گا۔

اب آگے جس طرح زمین پر یہ تقریب منعقد ہوئی اس کی تفصیلات کو ہم پیش کر رہے ہیں ۔ کہ حضور (ص) نے پہلے تو حضرت بلال (رض) کو خوشبو وغیرہ خریدنے بھیجا۔ جب وہ لے آئے تو ان کو حکم دیا کہ وہ تقریب نکاح کا اعلان کریں ۔ جب تمام صحابہ کرام (رض) جمع ہو گئے اور حضور (ص) کے چاروں طرف اس طرح گھیرا ڈالکر بیٹھ گئے جیسے کہ چاند کے چاروں طرف ستارے ۔

تو حضور (ص) نے ایجاب وقبول کے ليئے پہلے حضرت علی کرم اللہ وجہہ کو مخاطب فرمایا اور جب انہوں (رض) نے مقررہ رقم پر حضرت فاطمہ (رض) کو اپنے عقد میں لینے کا اقرار کیا تو حضور (ص) نے مندرجہ ذیل خطبہ نکاح پڑھا۔ جو اس خطبہ نکاح سے تھوڑا سا مختلف ہے جو کہ آجکل مسنونہ خطبہ نکاح کے طور پر سنی قاضی

پڑھتے ہیں۔ جس کا ترجمہ ہم آگے پیش کر رہے ہیں۔

ہم شکر کرتے ہیں اس خدا وندِ کریم کا جو اپنی نعمتوں کی وجہ سے ہر تعریف اور تحسین کا سزاوار اور اپنی قدرتوں کے باعث لائقِ پرستش ہے۔ زمینوں اور آسمانوں پر اس کا حکم جاری ہے۔ اس نے تمام مخلوقات کو اپنی قدرت سے پیدا فرمایا۔ پھر اپنے احکام کے لیئے ایک دوسرے سے علاحدہ فرمادیا۔ اپنے دین کے ذریعہ انہیں سر فراز کیا اور اپنے نبی محمد (ص) کے ذریعہ ان کو عظمتیں عطا فرمائیں، بلا شک اور ریب اس نے نکاح کو لازمی قرار دیا اور اس نے خود فرمایا ہے کہ ”وہ جس نے انسان کو پیدا کیا پانی سے اور قائم کیا ان کے لیئے رشتہ سسرال کا پروردگار تیرا قدرت والا ہے“ خدا تعالیٰ نے اپنا ہر کام قضا کے تحت کر دیا ہے اور اس کی قضا قدرت کی پابند ہے۔ ہر قضا کے لیئے مقدر، اور ہر قدر کے لیئے وقت مقرر ہے اور ہر وقت کے لیئے کتاب یعنی لوح، محفوظ ہے۔ (البتول صفحہ نمبر ۱۰۶)

حضور (ص) نے جیسے ہی خطبہ نکاح ختم فرمایا صحابہ کرام (رض) ایک کر کے منظم طریقہ سے، جو کہ اسلام کا طریقہ ہے آگے بڑھے اور سب نے حضور (ص) کو اور حضرت علی کرم اللہ وجہہ کو مبارک دی۔ اس کے بعد حاضرین میں چھوڑے تقسیم کیئے گئے۔ پھر حضور (ص) وہاں سے اس حجرے میں تشریف لے گئے جہاں حضرت سیدہ (رض) امہات المومنین اور دوسری خواتین (رض) کے ساتھ تشریف فرما تھیں۔ آپ نے حضرت سیدہ (رض) کی پیشانی کو چوم کر تسلی دی اور سینے سے لگا لیا۔ پھر ایک گلاس پانی طلب فرمایا اور جب وہ آگیا تو اس پر کچھ پڑھ کر دم فرمایا۔ پھر اس میں سے پہلے کچھ چھینٹے حضرت علی کرم اللہ وجہہ کے سینہ مبارک پر ڈالے، پھر حضرت فاطمہ (رض) کے سینہ مبارک پر ڈالے۔ اور اسی میں کا بچا ہوا پانی دونوں (رض) کو پلا لیا۔ وہ پہلے حضرت علی کرم اللہ وجہہ کو اور بعد میں حضرت فاطمہ (رض) کو اس کے بعد ام ایمن (رض) کی سرکردگی میں رخصتی عمل میں آئی اور حضرت فاطمہ (رض) حضرت علی کرم اللہ وجہہ کے دولت کدے میں حضرت ام ایمن (رض) اور دوسری خواتین کے جھرمٹ میں لے جا ئی گئیں۔ جہاں حضرت علی کرم اللہ وجہہ پہلے سے ان کی پیشوا ئی کے لیئے موجود تھے۔

دعوتِ ولیمہ۔ دوسرے دن دعوتِ ولیمہ کا انعقاد ہوا۔ جیسا ہم پہلے لکھ چکے ہیں کہ یہ اہتمام اسی رقم سے ہوا جو کہ کل کی تقریب سے بچ گئی تھی اور حضور (ص) کے پاس محفوظ تھی۔ حسبِ دستور اس سے جو کھانا تیار ہوا وہ سب کے سامنے لاکر رکھ دیا۔ مورخین نے لکھا ہے کہ حضرت علی کرم اللہ کی غیرت نے یہ گوارہ نہیں فرمایا کہ کھانے کی مقدار دیکھتے ہوئے، چند لوگوں کو دعوت دی جا ئے انہوں نے اپنی سخاوت سے مجبور ہو کر اور اللہ پر بھروسہ فرماتے ہوئے مسجدِ نبوی (س) میں جا کر اعلانِ عام فرمادیا۔ حضور (ص) نے بسم اللہ کہہ کر کھانا شروع کرنے کا حکم دیا اور اپنے دست مبارک حسبِ عادت دعا کے لیئے اٹھا دئے۔ لوگوں نے دیکھا کہ وہ کھانا سب کے لیئے نہ صرف پورا ہو گیا بلکہ بہت سے لوگ اپنے اہل و عیال کے لیئے بھی لے گئے، جب مرد کھا چکے تو حضور (ص) نے خواتین اور امہات المومنین (ص) کے گھر بھجوا دیا اور ایک برتن میں حضرت علی کرم اللہ وجہہ اور حضرت فاطمہ (رض) کے لیئے ان کے گھر بھجوا دیا جو دونوں نے ملکر تناول فرمایا۔ لوگوں کا کہنا تھا کہ اس سے لذیذ اور پرتکلف کھانا ہم نے پہلے کبھی نہیں کھایا۔ (باقی آئندہ)